

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री ने साइप्रस यात्रा के दौरान कहा एक राष्ट्र एक कर की अवधारणा से लागू किया गया जीएसटी।
- मुख्यमंत्री आज लाइली बहना योजना और संबल योजना के हितग्राहियों को करेंगे राशि का वितरण।
- जनगणना के लिए आज जारी होगी अधिसूचना। पहली बार जाति गणना भी होगी शामिल।
- प्रदेश में अगले 72 घंटों में मॉनसून कर सकता है प्रवेश। आज कई जिलों में भारी वर्षा का यलो अलर्ट।

पीएम-बिजनेस राउंड टेबल

प्रधानमंत्री नरेन्द्र मोदी ने साइप्रस के साथ आर्थिक संबंध मजबूत करने की भारत की प्रतिबद्धता पर बल दिया है। साइप्रस यात्रा के दौरान श्री मोदी ने व्यापार पर आयोजित विचार-विमर्श को संबोधित करते हुए कहा कि पिछले 23 वर्ष में किसी भी भारतीय प्रधानमंत्री की पहली साइप्रस यात्रा और व्यापार जगत से चर्चा दर्शाती है कि साइप्रस से आर्थिक संबंध भारत के लिये कितना महत्वपूर्ण है। प्रधानमंत्री ने कहा कि भारत समुद्री और बंदरगाह विकास, पोत विनिर्माण जैसे क्षेत्रों पर विशेष रूप से ध्यान दे रहा है और इन्हें बढ़ावा देने के लिए नई नीतियां लागू कर रहा है।

प्रधानमंत्री ने कहा कि एक राष्ट्र- एक कर की अवधारणा के तहत माल और सेवा कर-जीएसटी लागू किया गया है, कॉरपोरेट कर दरों को तर्कसंगत बनाया गया है।

लाइली बहना योजना

मुख्यमंत्री डॉ. मोहन यादव आज मुख्यमंत्री लाइली बहना योजना, सामाजिक सुरक्षा पेंशन , संबल योजना और सिलेंडर रिफिलिंग योजना के तहत जून माह की राशि अंतरित करेंगे। जबलपुर में बरगी के ग्राम बेलखेड़ा में आयोजित कार्यक्रम में मुख्यमंत्री विभिन्न विकास कार्यों का लोकार्पण और भूमि-पूजन भी करेंगे। पेश है एक रिपोर्ट

मुख्यमंत्री आज प्रदेश की 1 करोड़ 27 लाख महिलाओं के खातों में लाइली बहना योजना की जून माह की किस्त 1551 करोड़ 44 लाख रुपये अंतरित करेंगे। लाइली बहनों को मिलने वाली यह 25वीं किस्त है। योजना में हर महीने 1250 रुपये की राशि दी जाती है।

इसके साथ ही 27 लाख से अधिक महिलाओं गैस सिलेंडर रिफिलिंग की 39 करोड़ से अधिक की राशि तथा मुख्यमंत्री जन कल्याण संबल योजना में 6 हजार 821 श्रमिक परिवारों की 150 करोड़ रुपये की अनुग्रह राशि का भी सिंगल क्लिक से वितरण किया जाएगा। कार्यक्रम में मुख्यमंत्री करीब 22 करोड़ 44 लाख रुपये के विकास कार्यों का लोकार्पण और भूमि-पूजन भी करेंगे।

प्रशांत शर्मा आकाशवाणी समाचार भोपाल

मुख्यमंत्री-उदयपुरा

मुख्यमंत्री डॉ. मोहन यादव रायसेन के उदयपुरा में आज प्रदेश के 375 स्वास्थ्य संस्थानों में 425 करोड़ रुपए लागत के विकास कार्यों का लोकार्पण एवं भूमिपूजन करेंगे। इसके अलावा मुख्यमंत्री डॉ. यादव उदयपुरा विधानसभा क्षेत्र के 138 करोड़ रुपये से अधिक के विकास कार्यों का भूमिपूजन और लोकार्पण भी करेंगे। इनमें उप स्वास्थ्य केंद्र, प्राथमिक सुविधाएं एवं संजीवनी क्लीनिक विकास आदि कार्य शामिल हैं।

कान्हा टाईगर

प्रदेश के कान्हा टाईगर रिजर्व को बाघों का सर्वश्रेष्ठ आवास घोषित किए जाने पर मुख्यमंत्री डॉ. मोहन यादव ने वन अमले को बधाई दी है। उन्होंने कहा है कि अन्य रिजर्व भी इस दिशा में सकारात्मक पहल करेंगे। भारतीय वन्य-जीव संस्थान, देहरादून द्वारा जारी की गयी रिपोर्ट के अनुसार कान्हा टाईगर रिजर्व में शाकाहारी वन्य-प्राणियों की संख्या देश में सबसे अधिक है। कान्हा टाईगर रिजर्व को देश में बाघों का सर्वश्रेष्ठ आवास क्षेत्र घोषित किया गया है। मण्डला जिले में स्थित इस रिजर्व में शाकाहारी वन्य-जीवों की संख्या 1 लाख 2 हजार 485 है। इनका प्रति वर्ग किलोमीटर घनत्व 69.86 आंका गया है।

गृहमंत्री-जनगणना

जनगणना की गजट अधिसूचना आज जारी की जाएगी। केन्द्रीय गृहमंत्री अमित शाह ने एक सोशल मीडिया पोस्ट में कहा कि इस जनगणना में पहली बार जाति गणना भी शामिल होगी। गृहमंत्री ने कहा कि 34 लाख संगणक और सुपरवाइजर तथा लगभग एक लाख तीस हजार जनगणना कर्मी अत्याधुनिक मोबाइल डिजिटल उपकरणों के साथ यह अभियान संचालित करेंगे। कल नई दिल्ली में वरिष्ठ अधिकारियों के साथ श्री शाह ने इस संबंध में समीक्षा की।

पचमढी

पचमढी में चल रहे भारतीय जनता पार्टी के तीन दिवसीय प्रशिक्षण वर्ग का आज समापन होगा। इस कार्यक्रम में कल अलग-अलग सत्रों में पार्टी के वरिष्ठ नेताओं ने विधायकों और सांसदों के साथ संवाद किया। समापन समारोह में रक्षा मंत्री राजनाथ सिंह के शामिल होने का कार्यक्रम है।

अच्छी खबर- आगरमालवा

केंद्र सरकार की “नमो ड्रोन दीदी योजना” महिलाओं के आर्थिक सशक्तिकरण एवं आत्मनिर्भरता का जरिया बन रही है। ड्रोन तकनीकी से खेती में नैनो यूरिया एवं अन्य रासायनिक खादों का संतुलित मात्रा में छिड़काव होने से किसानों को लाभ मिल रहा है। पेश है आगरमालवा जिले से एक रिपोर्ट ...

वीओ-1- प्रधानमंत्री नरेन्द्र मोदी की महत्वाकांक्षी 'नमो ड्रोन दीदी योजना' में ट्रेनिंग लेने के बाद मध्यप्रदेश के आगरमालवा जिले के ग्राम थडौदा की रहने वाली रीना चंदेल भी नमो ड्रोन दीदी योजना में प्रशिक्षण लेकर पिछले एक साल से अच्छी आमदनी अर्जित कर रही है। रीना चंदेल ने आकाशवाणी से चर्चा करते हुए बताया..

वीओ-2- आजीविका मिशन आगरमालवा के परियोजना अधिकारी संजय सक्सेना ने आकाशवाणी को बताया ..

वीओ-3 आगरमालवा से मैं महेश शर्मा
संस्कृत

नई शिक्षा नीति में संस्कृत के व्यापक प्रसार की अनुशंसा की गई है। इसके अनुरूप मध्यप्रदेश राज्य मुक्त स्कूल शिक्षा बोर्ड एवं महर्षि पतंजलि संस्कृत संस्थान ने 53 चयनित एजुकेशन फॉर ऑल विद्यालय में कक्षा एक के पूर्व एलकेजी एवं यूकेजी के स्थान पर अरूण एवं उदय कक्षाएं प्रारंभ की हैं। इन कक्षाओं का माध्यम संस्कृत किया गया है।

पुणे हादसा

मुख्यमंत्री डॉ. मोहन यादव ने पुणे के तलेगांव में इंद्रायणी नदी पर स्थित पुल के गिरने से तेज बहाव में पर्यटकों के डूबने की घटना पर दुःख व्यक्त किया है। पुणे के पास तलेगांव में कल इंद्रायणी नदी पर बना जर्जर पुल ढहने से तेज बहाव में नदी में डूबे चार लोगों की मौत हो गई और 51 घायल हो गए।

मॉनसून

प्रदेश में अगले 72 घंटों में मॉनसून का प्रवेश हो सकता है। मौसम विभाग ने खंडवा, बड़वानी अलीराजपुर, सहित 47 जिलों में तेज आंधी के साथ बारिश का यलो अलर्ट जारी किया है। यहां हवा की रफ्तार 40 से 60 किलोमीटर प्रतिघंटा तक हो सकती है। मौसम विभाग के अनुसार इस महीने की 20 तारीख तक पूर्वी मध्य प्रदेश में भारी वर्षा की संभावना है। इस बीच प्रदेश में सर्वाधिक तापमान नर्मदापुरम में 45 दशमलव 2 डिग्री सेल्सियस दर्ज किया गया। मौसम विभाग के अनुसार उज्जैन, मंदसौर, धार और श्योपुर कला में ओलावृष्टि के भी समाचार हैं।

धरती आबा

जनजातीय समुदायों के सर्वांगीण सशक्तिकरण के लिए प्रधानमंत्री जनजातीय न्याय महाअभियान और धरती आबा जनजातीय उन्नत ग्राम अभियान के अंतर्गत नर्मदापुरम जिले के सभी विकासखंडों में आज से 30 जून तक जागरूकता और लाभ संतृप्ति शिविरों का आयोजन शुरू होने जा रहा है। आज पहले शिविर विकासखण्ड केसला अंतर्गत ग्राम डाडीवाडा, नयापोढार, कालाआखर में, विकासखंड बनखेड़ी के ग्राम कुडारी ग्राम पंचायत चांदोन में शिविर आयोजित हो रहे हैं।

इस अभियान का उद्देश्य जनजातीय हितग्राहियों तक व्यक्तिगत लाभकारी योजनाओं का अधिकतम लाभ पहुंचाना है। इसी तरह खंडवा में सहायक आयुक्त, जनजातीय कार्य विभाग ने बताया कि इन शिविरों में आधार कार्ड, आयुष्मान कार्ड, पीएम किसान सम्मान निधि, जनधन खाते, राशन कार्ड, सामाजिक सुरक्षा पेंशन, छात्रवृत्ति जैसी अन्य सामाजिक सुरक्षा योजनाओं से वंचित लोगों को शत-प्रतिशत लाभ दिया जाएगा। आज से शहडोल में भी शिविर लगाए जा रहे हैं।

समाचार संक्षेप में

- निवाड़ी जिले के ग्राम ज्योरामोरा में क्षेत्रीय वन मण्डल निवाड़ी अन्तर्गत 180 एकड़ वनभूमि को अतिक्रमण मुक्त करवाया गया।
- शिवपुरी जिले में मुख्यमंत्री मोहन यादव के संभावित दौरे की तैयारियों को लेकर कलेक्टर रवीन्द्र चौधरी ने कल बैठक लेकर अधिकारियों को निर्देश दिए।
- इंदौर जिले के शासकीय ज्ञानोदय विद्यालय मोरोद, इंदौर में वर्ष 2025-26 के लिए कक्षा 11वीं में बालक-बालिकाओं की कुल 124 रिक्त सीटों पर प्रवेश के आवेदन 21 जून तक जमा होंगे।
- इंदौर जिले में उद्यानिकी तथा खाद्य प्रसंस्करण विभाग द्वारा 30 जून 2025 तक विशेष पंजीयन अभियान के तहत जिले के समस्त किसान उद्यानिकी योजनाओं अंतर्गत लाभ लेने हेतु विभाग के पोर्टल पर पंजीयन कर सकते हैं।
- खंडवा जिले के ओंकारेश्वर में कल दो अलग-अलग घटनाओं में नर्मदा नदी में डूबने से दो लोगों की मौत हो गई।
- झाबुआ में कल अंतर्राष्ट्रीय वृद्धाजन दुर्व्यवहार जागरूकता दिवस पर संगोष्ठी एवं सम्मान समारोह आयोजित किया गया।
- मंदसौर जिले की हृदय रोग से ग्रसित 6 बच्चों का चयन सत्य साईं के हार्ट हॉस्पिटल के माध्यम से निशुल्क सर्जरी के लिए किया गया।
